
Ishvaraproktam Shivaratripujopadesham

ईश्वरप्रोक्तं शिवरात्रिपूजोपदेशम्

Document Information



Text title : Ishvaraproktam Shivaratripujopadesham

File name : IshvaraproktaMshivarAtripUjopadesham.itx

Category : shiva, shivarahasya, pUjA, upadesha, advice

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 32
shivarAtripUjAvratakathanam | 1-24.1||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 2, 2024

sanskritdocuments.org

ईश्वरप्रोक्तं शिवरात्रिपूजोपदेशम्



(शिवरहस्यान्तर्गते महादेवाख्ये)

- शिवपार्वतीसंवादे -

ईश्वर उवाच ।

सा तिथिर्दुर्लभतरा योग्ययुक्ता विशेषतः ।

शिवरात्रिब्रतं पुण्यं ममैव प्रीतिदं परम् ॥ १ ॥

शिवलिङ्गतयोद्भूतस्तस्यां रात्रौ महेश्वरः ।

ब्रह्मविष्णवोर्बोधनार्थं चतुर्दश्यां निशि प्रिये ॥ २ ॥

माघे कृष्णचतुर्दश्यां सोमपार्द्रक ऋक्षके ।

सा तिथिर्दुर्लभतरा योग्ययुक्ता विशेषतः ॥ ३ ॥

माघे कृष्णचतुर्दश्यां पूज्योऽहंलिङ्गमध्यमे ।

रात्रौ यामेषु चतुर्षु अनिद्रोपोषणादिभिः ॥ ४ ॥

नैत्यकं व्रतमेतद्धि सर्वेषां सर्वदं शिवे ।

त्रयोदश्यार्घघटिका यदि तस्याङ्गता भवेत् ॥ ५ ॥

प्रदोषपूजा तत्रैव कार्या सा प्रहरादिमे ।

निशीथसमये ग्राह्या माघकृष्णचतुर्दशी ॥ ६ ॥

तस्यां समस्तपुण्यानि तीर्थान्यायतनानि च ।

स्थावरे वा चरे लिङ्गे सङ्गमिष्यन्ति पार्वति ॥ ७ ॥

उपवासप्रभावेण अतन्द्रो निशि जागरात् ।

चतुर्यामार्चनाद्देवि बिल्वपत्रेण केवलम् ॥ ८ ॥

अक्षयं पुण्यमाप्नोति शिवसायुज्यमश्रुते ।

शिवे मे शिवरात्रिं यः पूजाजागरणैः नयेत् ॥ ९ ॥

अखण्डितव्रती स स्यादाखण्डलशतं वसेत् ।
 शिवलोके सर्वभौगैः सुरासुरनमस्कृतः ॥ १० ॥
 नित्यं च कामिकं देवि शिवरात्रिव्रतं मम ।
 ममैव भक्तो यो देवि शिवरात्र्यर्चको भवेत् ॥ ११ ॥
 पूजाजागरणोपेतो रात्रौ यामचतुष्टयम् ।
 गणत्वमक्षयं तस्य मम कैलासमूर्धनि ॥ १२ ॥
 वर्षे वर्षे महादेवि नरानार्यो द्विजान्त्यजाः ।
 शिवरात्रौ महादेवं नित्यं भक्त्या यजन्ति हि ॥ १३ ॥
 देवा विधीन्द्रविष्णवाद्याः सदाराश्चासुरा द्विजाः ।
 शिवरात्र्यां महादेवं पूजयन्ति दृढव्रताः ॥ १४ ॥
 शिवरात्रिव्रताद्देवि त्रिःसत्यं न परात्परम् ।
 न पूजयन्ति भक्त्येशं रुद्रं त्रिभुवनेश्वरम् ॥ १५ ॥
 योऽन्नभुक् कृमिभुक् स स्यात्सनिद्रोऽजगरो भवेत् ।
 नानायोनिसहस्रेषु भ्रमते सोऽधमो नरः ॥ १६ ॥
 द्वादशाब्दकमेवं स्याच्चतुर्विंशाब्दकं तु वा ।
 यावज्जन्म महापुण्यं कुर्वन्मद्गणपो भवेत् ॥ १७ ॥
 माघकृष्णचतुर्दश्यां भौमः सोमः प्रशस्यते ।
 भौमवारेण संयुक्ता कृष्णाङ्गारचतुर्दशी ॥ १८ ॥
 यद्यार्द्रपातयुक्ता चेत् शिवयोगाः सुदुर्लभाः ।
 स जन्मायुतपापघ्नस्तस्यां बिल्वैकपूजनात् ॥ १९ ॥
 शिवयोगस्य योगोऽस्य सम्भवेदुत्तमोत्तमः ।
 त्रयोदशीकलाप्येका मध्ये चैव चतुर्दशी ॥ २० ॥
 अन्ते चैव सिनीवाली त्रिस्पृश्यं शिवमर्चयेत् ।
 अर्धरात्रादधश्चोर्ध्वा युक्ता या स्याच्चतुर्दशी ॥ २१ ॥
 तस्यामेव प्रकुर्वीत सोऽश्वमेधफलं लभेत् ।
 प्रदोषव्यपिनी चापि ग्राह्या सेयं शिवार्चकैः ॥ २२ ॥
 प्रदोषैककलाव्याप्तौ परैषा सम्प्रशस्यते ।
 पूर्वापरैः देवेशि निशीथ व्यापिकोत्तमा ॥ २३ ॥

जागरं चोपवासं च तस्यां कुर्याच्छिवार्चकः ।

॥ इति शिवरहस्यान्तर्गते ईश्वरप्रोक्तं शिवरात्रिपूजोपदेशं सम्पूर्णम् ॥

- ॥ श्रीशिवरहस्यम् । महादेवाख्यः एकादशमांशः । अध्यायः ३२ शिवरात्रिपूजाव्रतकथनम् ।
१-२४.१ ॥

- .. shrIshivarahasyam . mahAdevAkhyah ekAdashamAMshaH . adhyAyaH 32
shivarAtripUjAvratakathanam . 1-24.1..

Notes:

Śiva शिव delivers Upadeśa उपदेश to Pārvatī पार्वती about observing Śivarātri शिवरात्रि during Māgha Kṛṣṇa Caturdaśī माघ कृष्ण चतुर्दशी which was the night when He had appeared as a Śivaliṅga शिवलिङ्ग to induce Awareness in Brahmā ब्रह्मा and Viṣṇu विष्णु. Śivarātri शिवरात्रि during Māgha Kṛṣṇa Caturdaśī माघ कृष्ण चतुर्दशी - especially the one that is in conjunction with Trayodaśī त्रयोदशी - even though for a moment, is of special significance - whereby a prior Pradośa Pūjā प्रदोष पूजा should be conducted.

Śiva शिव explains other significant Yoga-s योग that may occur with Śivarātri शिवरात्रि, and about the merits of observing Śivarātri शिवरात्रि.

Proofread by Ruma Dewan

——
Ishvaraproktam Shivaratripujopadesham

pdf was typeset on November 2, 2024

——

Please send corrections to sanskrit@cheerful.com

